

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ಕೃಷ್ಣತಾತಾರ್ಕಾಯ ವಿರಚಿತಃ  
॥ ಶ್ರೀಘಂಟಾಗುರುಸ್ತವಃ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀಘಂಟಾಗುರುಸ್ತವಃ ||

ಕಾಂತಶ್ರೀಕಾಂತಶುದ್ಧಾಂತಸಿದ್ಧಾಂತೋದಂತಪೇಟಿಕಾಃ |  
ಜಯಂತ್ಯಸ್ಮದ್ಗುರುವರಾಃ ಪ್ರಾಪ್ತಾಪ್ರಾಕೃತಘೋಟಿಕಾಃ || 1 ||

ವ್ಯಾಹಾರೇಶಹರೇರ್ಯೋಷಾಂ ವ್ಯಾಹಾರಾವಿಷಯಾಂ ಶ್ರಯೇ |  
ಸೇವ್ಯಾ ಹ್ಯಲೋಲಲೋಲೇವ ಯಾ ವಾಹಾಸ್ಯವರೋರಸಿ || 2 ||

ವಿಶಾಲವಕ್ಷಸ್ಥಲಶೋಭಿತಾಲಯೇ  
ನಿರಂತರಾನಂದರಮಾಧರಾಮೃತಂ |  
ಪಾತುಂ ಸುದೀರ್ಘೀಕೃತಸುಂದರಾನನಂ  
ಹಯಾನನಸ್ಯಾಸ್ಯ ತನೋತು ನಸ್ಸುಖಂ || 3 ||

ಶ್ರೀ ಶಂಖಚಕ್ರಚಿನ್ಮುದ್ರಾ ಕೋಶಾಕ್ಷಾಬ್ಜೇಂದುಸುಂದರಃ |  
ಮಧುಘ್ನೋ ನಿಗಮಾಧ್ಯಕ್ಷಃ ಹಯಾಸ್ಯೋಽಸ್ತೃಷ್ಟಿಕ್ಷಿಮೇ ಸದಾ || 4 ||

ಪೀಯೂಷ ದುಗ್ಧ ನವನೀತ ಸುಧಾಂಶು ಕುಂದ  
ಮಲ್ಲಿಮರಾಳತುಹಿನೋಪಲ ಶಂಖವರ್ಣಃ |  
ಲಾಲಾಮರಂದರಸವರ್ಷಿ ಮುಖಾರವಿಂದಃ  
ವಾಚಾಂ ಪತಿಃ ಹೃದಿ ಬಹಿಶ್ಚ ಮಮಾವಿರಸ್ತು || 5 ||

ಸ್ವಾಮಿನ್ನಭಂಗುರ ಕಲಾನಿಧಿಮಂದುರಾಶ್ಚ  
ವಾದಾಹವೇಽದ್ಯ ಸುಗತಿಪ್ರದ ದೋಷದೂರ |  
ಆಮ್ನಾಯಹೇಷ ಸುಖಲೀನಮನಃಖಲೀನ  
ಶ್ರೀವಾಹ ಮಾಮವ ವಿನಾ ನ ಗತಿರ್ಮಮ ತ್ವಾಂ || 6 ||

ಪ್ರತಿಪದಂ ಪ್ರತಿಪದಂ ಪರಿಚಾಲಯನ್  
 ಪ್ರತಿಪದಂ ಪ್ರತಿಪದಂ ಪರಿವರ್ಜಯನ್ |  
 ಪ್ರತಿಪದಂ ಪ್ರತಿಪದಂ ಪ್ರಣಮನ್ ಹರೇಃ  
 ಪ್ರತಿಪದಂ ಪ್ರತಿಪದಂ ನೃಹಯಂ ನುಮಃ || 7 ||

ವಾಗೀಶಸ್ಯ ದಯಾನಿಧೇರ್ಭಗವತಃ ಪೂರ್ಣಾಃ ಕೃಪಾದೃಷ್ಟಯಃ  
 ಪ್ರಜ್ಞಾನಾಮೃತವೃಷ್ಟಯಃ ತ್ರಿಜಗತಾಮಿಷ್ಟಾರ್ಥಭೃನ್ಮೃಷ್ಟಯಃ |  
 ಆಮ್ನಾಯಾವಳಿತುಷ್ಟಯಃ ಶ್ರುತಿಹರಕ್ರವ್ಯಾದಹೃದ್ಯಷ್ಟಯಃ  
 ವಾಣೀವಲ್ಲಭಪುಷ್ಟಯಃ ಮಮ ಸದಾ ಸಂತಿಷ್ಟದಾ ಘೃಷ್ಟಯಃ || 8 ||

ಗುರುಘಂಟಾಂ ಸುವರ್ಣಾಂಗೀಂ ತಾಮಾದ್ಯಾಮಭಿವಾದಯೇ |  
 ನ ಪೂಜ್ಯತೇ ರಮೇಶೋಽಪಿ ವಿನಾ ಯದಭಿವಾದನಂ || 9 ||

ಅಪರಾಜಿತಘಂಟಾಂಶಂ ಕ್ವಚಿದಪ್ಯಪರಾಜಿತಂ |  
 ವಿರಾಜಿತತ್ರಯೀಚೂಡಂ ಸ್ತೌಮಿ ದೇಶಿಕಶೇಖರಂ || 10 ||

ಸುರಾಜಿತರಹಸ್ಯಾರ್ಥಂ ಪರಾಜಿತಬುದ್ಧೈರ್ನುತಂ |  
 ಉಪರಂಜಿತವಾಗೀಶಂ ವಂದೇ ತೋತೋದ್ಭವಂ ಮಹಃ || 11 ||

ಸರ್ವಾರ್ಥಸಿದ್ಧಿಜನಕಂ ಸಾರಶ್ರೀಕೋಶದರ್ಶಿನಂ |  
 ಶ್ರೀವೇಂಕಟೇಶಮೇವಾಹಂ ವೇದ್ಮಿ ವೇದಾಂತದೇಶಿಕಂ || 12 ||

ತತ್ತಾದೃಶೋ ಹಿ ಘಂಟಾಂಶಃ ಜಿಗಾಯಾಖಿಲವಾದಿನಃ |  
 ನಾಶ್ಚರ್ಯಮಿದಮಾಶ್ಚರ್ಯಂ ಚೇದಾಶ್ಚರ್ಯಮಿತೋಽಸ್ತಿ ಕಿಂ || 13 ||

ದೃಶ್ಯೋ ಹರಿಃ ದೃಷ್ಟಿರನಾದಿವಾಣೀ  
 ವ್ಯಾಸರ್ಷಿತಚ್ಛಿಷ್ಯಗಿರಃ ಪ್ರದೀಪಾಃ |  
 ಸಂದರ್ಶಕೋ ಲಕ್ಷ್ಮಣಯೋಗಿನಾಥಃ  
 ಘಂಟಾಗುರುರ್ಯೇನ ಗತಸ್ಸಪಂಥಾಃ || 14 ||

ಆಚಾರ್ಯರುಪಿಣೀ ಘಂಟಾ ಪ್ರಜ್ಞಾಂ ಘಟಯತಾಂ ಮಯಿ |  
ಪ್ರಣತಾಭೀಷ್ಟಘಟನಾತ್ ಯಾಂ ಘಂಟಾಂ ಮನ್ವತೇ ಬುಧಾಃ || 15 ||

ಸರ್ಗಾದಿಮೋಕ್ಷಪರ್ಯಂತಮೂಲವೇದಕರಂಡಕಂ |  
ನಾದಬ್ರಹ್ಮ ಯಮೇವಾಹುಸ್ತಂ ದೇಶಿಕಮುವಾಸ್ಮಹೇ || 16 ||

ಸಾಕ್ಷಾಲಕ್ಷ್ಮೀವಿಭುತ್ವಂ ಸುಕೃತಸಮುದಯಂ ಶಾಶ್ವತಂ ಸಾತ್ವತಾನಾಂ  
ಮೋಕ್ಷೋಪಾಯಾವತಾರಂ ಹೃದಯಮಹಿಕುಲಾಧೀಶಯೋಗೀಂದ್ರವಾಚಾಂ |  
ಸ್ವಾರ್ಥತ್ಯಾಗಸ್ವರೂಪಂ ಶ್ರುತಿಮಕುಟಗಭೀರಾರ್ಥಪೂರ್ಣಪ್ರಕಾಶಂ  
ಸಾರಶ್ರೀಸೂಕ್ತಿಸಿಂಧುಂ ಶ್ರುತಿಶಿಖರಗುರುಂ ಸಂತತಂ ಸಂಸ್ಮರಾಮಃ || 17 ||

ಅಲ್ಪಾಯುಷ್ಯಮಿಹಾಲ್ಪಬುದ್ಧಿಮತಪಶ್ಯಕ್ತಿಂ ಕಲಿಪ್ರಾದಿಫತಂ  
ನಾದಬ್ರಹ್ಮರಹಸ್ಯದೂರಗಮಿಮಂ ವಿಶ್ವಂ ದ್ರುತಂ ರಕ್ಷಿತುಂ |  
ಯಾ ಘಂಟಾ ನಿಜದಿವ್ಯನಾದಹೃದಯಂ ಸಚ್ಚಾಸ್ತ್ರಮುರ್ವೀತಲಂ  
ಪ್ರಾವರ್ಷನ್ನಿಗಮಾಂತಸೂರಿವಪುಷಾ ಸಾ ನಃ ಪರಾ ದೇವತಾ || 18 ||

ಸಂಸಾರಾಂಬುಧಿಪಾರಭೂಮಿಗಮನೇ ಸಿದ್ಧಾತ್ಮನಾಂ ನಾವಿಕಃ  
ಶ್ರುತ್ಯಂತದ್ವಯಸಾಮರಸ್ಯವಚಸಾಂ ಸಂಧುಕ್ಷಣೇ ತಾಂತ್ರಿಕಃ |  
ದುಸ್ತರ್ಕಾಲಿಪಿಶಾಚಸಂಹತಿಕಥಾ ಪ್ರೋಚ್ಚಾಟನೇ ಮಾಂತ್ರಿಕಃ  
ಶ್ರುತ್ಯಂತಾರ್ಯಗುರುಃ ನಿಜಾಂಘ್ರಿಕಮಲೇ ದತ್ತಾತ್ಮನಾಂ ಪೋಷಕಃ || 19 ||

ಕರ್ಮಬ್ರಹ್ಮಾತ್ಮಶಾಸ್ತ್ರಪ್ರತಿಕಥಕಚಮೂವೃಷ್ಟವಾಗ್ನೀತಿಜಾಲ -  
ಪ್ರತ್ಯಗ್ರೋದಗ್ರತ್ಯೆಕ್ಷಣ್ಯಪ್ರಮಥನಚಟುಲಾಸಂಖ್ಯವಾಗ್ವಜ್ರವರ್ಷಃ |  
ವೇದಾಂತಾಚಾರ್ಯವರ್ಯಃ ಫಣಿಗಿರಿಭಗವದ್ಧೇಮಘಂಟಾವತಾರಃ  
ಸ್ವಂ ರೂಪಂ ಸಪ್ರಕಾರಂ ಸ್ಫುಟಮುಪಹರತಾತ್ಸತ್ವರಂ ಮಾಮಕಾಕ್ಷೋಃ || 20 ||

ವಾಜಿಗ್ರೀವಕೃಪಾಕಟಾಕ್ಷವಿಭವಂ ಸಾಂಗಾಗಮಾನಾಂ ಪದಂ  
ಸತ್ಯಾಗಾರವಿಹಾರನಿತ್ಯರಸಿಕಂ ವಾಣೀವಿಲಾಸಾದೃತಂ |

ವಿಶ್ವಸ್ತವ್ಯವಿಚಿತ್ರಸೂಕ್ತಿಭುವನಪ್ರೋದಂಚಕಂ ಮನ್ಮಹೇ  
ಘಂಟಾಂಶಂ ಚತುರಾನನಂ ಕ್ಷಿತಿತಲಪ್ರತ್ಯಗ್ರಪದ್ಮೋದ್ಭವಂ || 21 ||

ಧೀಮುದ್ರಿಕಾಕ್ಷಸರಪುಸ್ತಕಶಂಖಚಕ್ರ -  
ರಮ್ಯಂ ನಭಸ್ಯವಿಷಯಂ ಧುತವೇದಶೋಕಂ |  
ಶ್ರೋಣೋದಿತಂ ಶುಭಕಲಾಧರಮಂಡಲಸ್ಥಂ  
ಘಂಟಾಗುರುಂ ಹರಿಮುಖಂ ಸಮವೈಮಿ ಧೀಶಂ || 22 ||

ವಿಖ್ಯಾತಾನಂತಸೂರೀಕ್ಷಣಲಸಿತಮಹದ್ದರ್ಶನಾನಂದಹೇತೋಃ  
ಶ್ರೀಶಾದೇಶಾದುಪೇತೋ ಗುರುರಹಮಿತಿ ಯಃ ಸ್ಮಾರಣಾಯೇವ ಭೂಮೌ |  
ತಾತಸ್ಯಾನಂತಸೂರೇಃ ಭವಿಕಗುಣನಿಧೇಃ ದರ್ಶನಾನಂದನೋಽಭೂತ್  
ಆತ್ಮಾವಿಭಾವಕಾಲಾದವಿರತಮಪಿ ತಂ ಸಂಶ್ರಯೇ ದೇಶಿಕೇಂದ್ರಂ || 23 ||

ಭೋಗೀಂದ್ರಸೂರಿಚರಣಾಂಬುಜದರ್ಶನಂ  
ಯಃ ಸಂಪ್ರಾಪ್ಯ ಸಮ್ಯಗಚಿರಂ ಸಮದರ್ಶಯನ್ನಃ |  
ಸರ್ವತ್ರ ಸೂಕ್ಷ್ಮವಿಷಯಗ್ರಹಣೈಕದಕ್ಷಃ  
ಘಂಟಾಗುರುಸ್ಸ ಹಿ ಗುರುರ್ಜಗತಾಂ ತ್ರಯಾಣಾಂ || 24 ||

ಮುಖಲೀನಸಮಗ್ರಸಾಂಗವೇದಂ  
ನಖಲೀನಾತಿವಿಶಾಲಸರ್ವತಂತ್ರಂ |  
ಸುಖಲೀನಹಯಾಸ್ಯಭಕ್ತಿರೂಪಂ  
ಸ್ಮರ ಚಿತ್ತಾನಿಶಮಾಗಮಾಂತಸೂರಿಂ || 25 ||

ಅನಂತಯೋಗೀಶ್ವರಭಾಷ್ಯಮಂಗಳಂ  
ಘಂಟಾಗುರೋಽನಂತಗಿರೀಶ್ವರಂ ತಥಾ |  
ಅನಂತಸೂರೀಶ್ವರಹರ್ಷವರ್ಧನಂ  
ತ್ವಾಂ ವೇದ್ಮಿ ಸಾಕ್ಷಾದಿಹ ವೇಂಕಟೇಶ್ವರಂ || 26 ||

ಆಮ್ನಾಯಚೂಡಾಗುರುಸೂಕ್ತಿವಾದೇ  
 ನೈವಾರ್ಥವಾದೋ ನ ವಿರುದ್ಧವಾಣೀ |  
 ಪರೋಕ್ಷವಾದೋ ನ ಹಿ ಸಂಶಯೋಕ್ತಿಃ  
 ಅತಸ್ಸ ವೇದಾದಪಿ ಮಾನನೀಯಃ || 27 ||

ಕಿಂ ಪ್ರಾಪ್ಯಂ ಸುಖಮಕ್ಷತಂ ತದಚಿರಂ ಪ್ರಾಪ್ಯಂ ಕಥಂ ನಾದತಃ  
 ಕೋ ನಾದಃ ಪ್ರಣವಸ್ವನಃ ತದುದಯಃ ಕ್ಷ ಶ್ರೀಶಘಂಟೋದರೇ |  
 ಕಿಂ ದತ್ತೇ ಸ ಸಖೇ ಪುಮರ್ಥಮಖಿಲಂ ತಲ್ಲಬ್ಧಿಕಾಮಾಶ್ಚ ಕೇ  
 ಸತ್ಕಾಮಾ ಘಟಿಯಂತಿ ಕೇ ಶುಭರವಾಃ ತೇ ಕಸ್ಯ ಘಂಟಾಗುರೋಃ || 28 ||

ಅಣೋರಣೀಯಾನ್ ಮಹತೋ ಮಹೀಯಾನ್  
 ವೇದಾಂತಸೂರೇಶ್ಯುಭವಾಗ್ವಿಲಾಸಃ |  
 ಸಂಖ್ಯಾವತಾಂ ವಿಸ್ಮಯಮಾತನೋತಿ  
 ಪ್ರತ್ಯಕ್ಷರಂ ವಿಷ್ಣುವದೇವ ನಿತ್ಯಂ || 29 ||

ವಿವೇಶ ಭೂತಾನಿ ಚರಾಚರಾಣಿ  
 ಕೃಪಾ ಯದೀಯಾ ಸಹಸಾ ಸಮಗ್ರಾ |  
 ತಂ ಶೇಷಶೇಷಂ ನಿಗಮಾಂತಸೂರಿಂ  
 ಸಂಚಿಂತಯೇಽಹಂ ವಸುದೇವಸೂನುಂ || 30 ||

ವಿಮಲಾಂತರಂಗಧೃತವಾಗಧೀಶ್ವರಂ  
 ಪರಮಾಂತರಂಗಮುರಗೇಂದ್ರಯೋಗಿನಃ |  
 ನಿಗಮಾಂತರಂಗನಟದೇಶಿಕಂ ಶ್ರಯೇ  
 ಸುಗಮಾಂತರಂಗಮಕರೋತ್ ಶ್ರುತಾನಿ ಯಃ || 31 ||

ಕಲ್ಯಾಣೇ ಕವಿತಾ ಸುತರ್ಕಿತಕಥಾ ಸಿಂಹಾಲಯಸ್ಥೇಡ್ಯತಾ  
 ಕಲ್ಯಾಣಪ್ರಿಯತಾ ಗುಣಪ್ರಣಯಿತಾ ಧೀಶಾಲಿತಾ ನೇತೃತಾ |  
 ಶ್ರೀ ಮಂತ್ರಪ್ರಿಯತಾ ನತೇಷು ಸಮತಾ ಶ್ರೀ ವೇಂಕಟೇಶಾಖ್ಯತಾ  
 ಯಸ್ಮಿನ್ ಸಂತಿ ಭವೇಽತ್ರ ದಾಂತಗುರವೇ ಭವ್ಯಾಯ ತಸ್ಮೈ ನಮಃ || 32 ||

ಕವಿತಾರ್ಕಿತಸಿಂಹಾಯ ಕಲ್ಯಾಣಗುಣಶಾಲಿನೇ |  
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ || 33 ||

|| ಇತಿ ಶ್ರೀಘಂಟಾಗುರುಸ್ತವಃ ಸಮಾಪ್ತಃ ||